

حاضر ناظر

حضور ﷺ ہر جگہ حاضر نہیں ہیں

اس عقیدے کے بارے میں 36 آیتیں اور 11 حدیثیں ہیں، آپ ہر ایک کی تفصیل دیکھیں

حاضر کی تین قسمیں ہیں

[۱] زندگی میں حضورؐ بہت سی جگہ پر حاضر تھے۔

[۲] آخرت میں بہت سی جگہ پر حاضر ہوں گے

[۳] لیکن حضورؐ ہر جگہ حاضر ہوں، اور ہر چیز کو دیکھ رہے ہوں، مثلاً آج زید موجود ہے، انکی تمام

حالتوں کو حضورؐ دیکھ رہے ہوں، اور زید کے پاس موجود بھی ہوں، یہ صفت صرف اللہ کی ہے، رسول میں

یہ صفت نہیں ہے۔

ہر جگہ حاضر رہنا، اور ہر چیز کو ہر وقت دیکھے رہنا صرف اللہ کی صفت ہے

اللہ علم کے اعتبار سے ہر جگہ حاضر ہیں
اس کے لئے یہ آیتیں ہیں۔

- 1۔ ہو معکم اینما کنتم واللہ بما تعملون بصیر۔ (آیت ۴، سورت الحدید ۵۷)
ترجمہ۔ تم جہاں بھی اللہ تمہارے ساتھ ہے، تم جو کچھ کرتے ہو اللہ اس کو خوب دیکھ رہا ہے
- 2۔ ولا ادنیٰ من ذالک ولا اکثر الا ہو معہم این ما کانوا۔ (آیت ۷، المجادلۃ ۵۸)
ترجمہ۔ اس سے کم ہوں یا زیادہ وہ جہاں بھی ہوں اللہ انکے ساتھ ہوتا ہے
- 3۔ اذ یقول لصاحبہ لا تحزن ان اللہ معنا۔ (آیت ۴۰، سورت التوبۃ ۹)
ترجمہ۔ جب حضورؐ اپنے ساتھی حضرت ابوبکرؓ سے کہہ رہے تھے، غم مت کرو، اللہ ہمارے ساتھ ہیں
- 4۔ فلا تنہوا و تدعوا الی السلم وانتم الاعلون واللہ معکم۔ (آیت ۳۵، محمد ۷۷)
ترجمہ۔ اے مسلمانوں تم کمزور پڑ کر صلح کی دعوت نہ دو، تم ہی سر بلند رہو گے، اللہ تمہارے ساتھ ہے
- 5۔ و اذ اسألك عبادی فانی قریب۔ (آیت ۱۸۶، سورت البقرۃ ۲)
ترجمہ۔ اے حضورؐ جب آپ سے میرا بندہ پوچھتا ہے، تو کہہ دو کہ میں بہت قریب ہوں
- 6۔ و نعلم ما توسوس بہ نفسہ و نحن اقرب الیہ من حبل الورد۔ (آیت ۱۶، ق ۵۰)
انسان کے دل میں جو خیالات آتے ہیں انکو بھی جانتا ہوں اور ان کے شرگ سے بھی زیادہ قریب ہوں
ان 6 آیتوں میں ہے کہ اللہ ہر جگہ تمہارے ساتھ ہے، اس لئے حاضر ناظر کی صفت صرف اللہ کی ہے

اللہ ہر چیز کو اور ہر بندے کی حالت کو دیکھنے والے ہیں

اس کے لئے یہ آیتیں ہیں

7۔ واللہ بصیر بالعباد۔ (آیت ۱۵، سورت آل عمران ۳)

8۔ واللہ بصیر بالعباد۔ (آیت ۲۰، سورت آل عمران ۳)

ترجمہ۔ اور تمام بندوں کو اللہ اچھی طرح دیکھ رہا ہے

9۔ ان اللہ بما تعملون بصیر۔ (آیت ۲۳۳، سورت البقرہ ۲)

10۔ ان اللہ بما تعملون بصیر۔ (آیت ۲۳۷، سورت البقرہ ۲)

11۔ ان اللہ بما تعملون بصیر۔ (آیت ۲۶۵، سورت البقرہ ۲)

ترجمہ۔ اور یقیناً جان لو کہ اللہ تمہارے سارے کاموں کو اچھی طرح دیکھ رہا ہے

12۔ واللہ بما تعملون بصیر۔ (آیت ۱۵۶، سورت آل عمران ۳)

13۔ واللہ بما تعملون بصیر۔ (آیت ۱۶۳، سورت آل عمران ۳)

14۔ واللہ بما يعملون بصیر۔ (آیت ۳۹، سورت الانفال ۸)

ترجمہ۔ اور تم جو بھی عمل کرتے ہو اللہ اسے خوب اچھی طرح دیکھتا ہے

ان 8 آیتوں میں ہے کہ اللہ ہر چیز کو دیکھنے والا ہے، یعنی وہ ناظر ہے

اس لئے حاضر ناظر کی صفت صرف اللہ کی ہے۔

نوٹ: دیکھنے کی کیفیت اور حاضر کی کیفیت کیا ہے یہ اللہ ہی جانے، یہ اسی کی شان کے مناسب ہے

ان آیتوں میں ہے کہ حضورؐ ان جگہوں پر حاضر نہیں تھے۔

ان آیتوں میں ہے کہ دنیا میں فلاں فلاں جگہ پر حاضر نہیں تھے، اس آیت میں شاہد کا لفظ استعمال ہوا، اور آخرت میں بھی آپؐ کہیں گے میں فلاں حاضر نہیں تھا، تو ان 5 آیتوں کے ہوتے ہوئے اور ۶ حدیث کے ہوتے ہوئے یہ کیسے کہا جاسکتا ہے کہ حضورؐ حاضر ناظر ہیں، ان آیتوں پر غور کریں

آیتیں یہ ہیں

15- و ما كنت بجانب الغربي اذ قضينا الى موسى الامر وما كنت من الشاهدين۔ (آیت ۴۴، سورت قصص ۲۸)

ترجمہ۔ آئے پیغمبرؐ آپ اس وقت کوہ طور کی مغربی جانب حاضر نہیں تھے جب ہم نے موسیٰ کو احکام سپرد کئے تھے، اور آپ ان لوگوں میں سے نہیں تھے جو اس کو دیکھ رہے تھے۔

16- و ما كنت بجانب الطور اذ نادينا۔ (آیت ۴۶، قصص ۲۸)

ترجمہ۔ اور آپ اس وقت طور کے کنارے نہیں تھے جب ہم نے موسیٰ کو پکارا تھا،

17- و ما كنت لديهم اذ يلقون افلامهم ايهم يكفل مريم و ما كنت لديهم اذ يختصمون۔ (آیت ۴۴، سورت آل عمران ۳)

ترجمہ۔ آپ اس وقت ان کے پاس نہیں تھے جب وہ یہ طے کرنے کے لئے اپنے اپنے قلم ڈال رہے تھے کہ ان میں سے کون مریم کی کفالت کرے گا، اور نہ اس وقت تم ان کے پاس تھے جب وہ اس مسئلے میں ایک دوسرے سے اختلاف کر رہے تھے۔

18- و ما كنت لديهم اذ اجمعوا امرهم وهم يمكرون۔ (آیت ۱۰۲، سورت يوسف ۱۲)

ترجمہ۔ اور آپ اس وقت یوسف کے بھائیوں کے پاس موجود نہیں تھے جب انہوں نے سازش کر کے اپنا فیصلہ پختہ کر لیا تھا۔

19۔ و کنت علیہم شہیداً ما دمت فیہم فلما تو فیتنی کنت انت الرقیب علیہم وانت علی کل شیء شہید (آیت ۱۱، سورت المائدہ ۵)۔

ترجمہ۔ اور جب تک میں انکے درمیان موجود رہا میں انکے حالات سے واقف رہا، پھر جب آپ نے مجھے وفات دے دی تو آپ خود انکے نگراں تھے، اور آپ ہر چیز کے گواہ ہیں۔

نوٹ: یہ آیت اگرچہ حضرت عیسیٰؑ کے بارے میں ہے، لیکن ایک حدیث میں حضورؐ نے بھی لاعلمی ظاہر کی ہے، اور اسی آیت کو پڑھی ہے، اس لئے یہ آیت حضورؐ کے بارے میں بھی ہوگئی۔ وہ حدیث علم غیب کی بحث میں آئے گی۔

ان 5 آیتوں سے پتہ چلتا ہے کہ آپ ان جگہوں پر حاضر نہیں تھے بلکہ آپ آخرت میں بھی اقرار کریں گے کہ مبرا مرنے کے بعد ان امتوں کے پاس حاضر نہیں رہا تو آپ ہر جگہ حاضر ناظر کیسے ہو گئے۔

نوٹ: یہ مسئلہ عقیدے کا ہے، اس لئے حضورؐ کو حاضر ناظر ثابت کرنے کے لئے کوئی صریح آیت، یا کوئی کچی حدیث لانی ہوگی، جس سے صراحت کے ساتھ یہ ثابت ہوتا ہو کہ آپ ہر جگہ حاضر ناظر ہیں، یا قبر میں رہ کر بھی حاضر ناظر ہیں، صرف خواب کی باتوں، یا لفظی بحثوں، یا برزگوں کی باتوں سے عقیدہ ثابت نہیں ہوتا، یہ مسلمہ قاعدہ ہے۔

احادیث میں ہے کہ حضورؐ وہاں حاضر نہیں تھے

ان احادیث سے پتہ چلتا ہے کہ آپؐ اپنی زندگی میں بھی بہت سی جگہ پر حاضر نہیں تھے، اور قیامت میں بھی اس کا اظہار کریں گے، کہ میں انتقال کے بعد میں اپنی قوم میں موجود نہیں رہا، اور انکے احوال بھی مجھے معلوم نہیں ہیں، جس سے معلوم ہوتا ہے کہ حضورؐ حاضر ناظر نہیں ہے، ہاں جو بات آپؐ کو بتادی گئی وہ آپؐ کو معلوم ہیں۔ اور جو باتیں حضورؐ بتائی گئی ہیں وہ اولین اور آخرین سے زیادہ ہیں

- حدیث معراج میں یہ بھی ہے کہ اللہ نے بیت المقدس کو حضورؐ کے سامنے کر دیا جس کی وجہ سے اس کو دیکھ کر قریش کو جواب دیتے رہے، جس سے معلوم ہوا کہ آپؐ حاضر ناظر نہیں ہیں، اگر آپؐ حاضر اور ناظر ہوتے تو بیت المقدس کو آپؐ کے سامنے حاضر کرنے کی ضرورت کیا ہے، اب تو بیت المقدس کے پاس ماحود ہی ہیں، اور آپؐ اس کو دیکھ بھی رہے ہیں

1- حدیث یہ ہے۔ سمعت جابر بن عبد اللہ رضی اللہ عنہ انه سمع رسول اللہ صلی اللہ علیہ وسلم يقول لما كذبتني قریش قمت فی الحجر فجلی الله لی بیت المقدس فطفقت اخبرهم عن آیاته وانا انظر الیه۔ (بخاری شریف، کتاب مناقب الانصار، باب حدیث الاسراء، ص ۲۵۲، نمبر ۳۸۸۶)

ترجمہ۔ حضرت جابر بن عبد اللہ نے حضورؐ سے سنا، وہ فرمایا کرتے تھے کہ جب قریش نے مجھے معراج کے موقع پر جھٹلایا تو میں حطیم میں کھڑا ہوا، اللہ نے میرے لئے بیت المقدس واضح کر دیا، میں اس کو دیکھتا رہا اور انکی نشانوں کے بارے میں قریش کو بتاتا رہا۔

حضورؐ کی بیوی حضرت عائشہؓ پر منافقین نے تہمت لگائی، جس کی وجہ سے تقریباً ایک ماہ تک حضورؐ پریشان رہے، پھر حضرت عائشہؓ کی برأت میں سورہ نور کی آیتیں نازل ہوئیں تب حضورؐ کو اطمینان ہوا۔ اگر حضورؐ حاضر ناظر تھے تو ایک ماہ تک پریشان ہونے کی ضرورت کیا تھی، آپ کو معلوم ہو جانا تھا کہ حضرت عائشہ بری ہیں۔ اس کے لئے حدیث یہ ہے۔

2۔ عتبہ بن مسعود عن عائشہ رضی اللہ عنہا زوج النبی صلی اللہ علیہ والہ وسلم حین قال لہا اهل الافک ما قالوا۔۔۔۔۔ وقد لبث شہرا لا یوحی الیہ فی شانی بشیء قالت فتشہد رسول اللہ صلی اللہ علیہ والہ وسلم حین جلس ثم قال اما بعد یا عائشہ انه بلغنی عنک کذا کذا فان کنت بریئة فسیبرئک اللہ وان کنت الممت بذنب فاستغفری اللہ وتوبی الیہ۔۔۔۔۔ وانزل اللہ تعالیٰ { ان الذین جاؤ بالافک عصبہ منکم } [آیت ۱۱، سورۃ النور ۱۸] (بخاری شریف، کتاب المغازی، باب حدیث الافک، ص ۷۰۱، نمبر ۴۱۴۱ مسلم شریف، کتاب التوبۃ، باب فی حدیث الافک وقبول التوبۃ، ص ۱۲۰۵، نمبر ۷۰۲۷۷۰/۷۰۲۷۷۱)

ترجمہ۔ حضرت عائشہؓ سے روایت ہے کہ، تہمت لگانے والوں جو کچھ ان سے کہا۔۔۔ حضورؐ ایک مہینے تک ٹھہرے رہے میرے بارے میں کوئی وحی نہیں آئی، پھر فرماتیں ہیں جب حضورؐ بیٹھے تو انہوں نے تشہد پڑھی، پھر کہا اما بعد، آئے عائشہ تمہارے بارے میں مجھے یہ باتیں پہنچی ہیں، اگر تم بری ہو تو اللہ تمہیں بری کر دیں گے، اور اگر تم نے گناہ کا ارتکاب کیا ہے تو اللہ سے استغفار کرو اور توبہ کرو۔۔۔ پھر اللہ تعالیٰ نے میرے بارے میں یہ آیت اتاری { جن لوگوں نے تہمت لگائی وہ چھوٹی سی جماعت ہے الخ۔

آپ حاضر ناظر تھے تو آپ کو اپنی چیمٹی بیوی حضرت عائشہؓ کی برأت کا علم کیوں نہیں ہو گیا۔

ان احادیث میں بھی ہے کہ مجھے لوگوں کا سلام پہنچایا جاتا ہے۔ اگر پوری کائنات آپ کے سامنے ہے اور آپ حاضر ناظر ہیں تو سلام پہنچانے کی ضرورت کیا ہے، آپ کے تو سامنے ہی سلام ہو رہا ہے

3۔ عن عبد الله قال قال رسول الله ﷺ ان لله ملائكة سياحين في الارض يبلغوني من امتي السلام۔ (نسائی شریف، کتاب السہو، باب التسليم علی النبی ﷺ، ص ۱۷۹، نمبر ۱۲۸۳)
ترجمہ۔ اللہ کے لئے زمین میں پھرنے والے فرشتے ہیں جو میری امت کا سلام مجھے پہنچاتے ہیں۔

4۔ قال قال رسول الله ﷺ حیاتی خیر لکم تحدثون و نحدث لکم، و وفاتی خیر لکم تعرض علی اعمالکم فما رأیت خیرا حمدت الله و ما رأیت من شر استغفرت الله لکم۔ (مسند ابراہیم، باب اذا ان عن عبد الله، ج ۵، ص ۳۰۸)

ترجمہ۔ حضورؐ نے فرمایا میری زندگی تمہارے لئے بہتر ہے، تم لوگ مجھ سے باتیں کرتے ہو، میں تم لوگوں سے باتیں کر لیتا ہوں [اور حدیث بن جاتی ہے] اور میری وفات بھی تمہارے لئے بہتر ہے، تمہارے اعمال مجھ پر پیش کئے جائیں گے، اگر میں ان میں اچھی بات دیکھوں گا تو اللہ کی حمد کروں گا، اور کوئی بری بات دیکھوں گا تو میں تمہارے لئے استغفار کروں گا

ان احادیث سے پتہ چلا کہ [۱] حضور قبر میں زندہ ہیں [۲] اور ان پر امت کے اعمال پیش کئے جاتے ہیں۔ [۳] اور یہ بھی پتہ چلا کہ حضور حاضر ناظر نہیں ہیں اور نہ پوری کائنات آپ کے سامنے ہے ورنہ اعمال پیش کئے جانے کی ضرورت کیا ہے۔

آپ حاضر ناظر نہیں ہیں۔ اس کی دلیل یہ حدیث ہے۔

5۔ عن ابی ہریرۃ قال قال رسول اللہ ﷺ لا تجعلوا بیوتکم قبورا، ولا تجعلوا قبری عیدا، و صلوا علی فان صلاتکم تبلغنی حیث کنتم۔ (ابوداؤد شریف، کتاب المناسک، باب زیارۃ القبور، ص ۲۹۶، نمبر ۲۰۴۲)

ترجمہ۔ حضورؐ نے فرمایا کہ اپنے گھروں کو قبر کی طرح مت بنادو [اس میں کوئی عبادت ہی نہ کرو] اور میری قبر کو عید منانے کی طرح مت بنادو، اور مجھ پر درود بھیجا کرو، تم جہاں بھی ہو مجھ پر تمہارا درود پہنچایا جاتا ہے۔

ان احادیث میں ہے کہ تم جہاں بھی ہو مجھے تمہارا سلام پہنچایا جاتا ہے۔ اگر حضور حاضر ناظر ہیں تو فرشتوں کو سلام پہنچانے کی کیا ضرورت ہے

اس حدیث میں ہے کہ قیامت میں بھی آپ حاضر ناظر نہیں ہوں گے ورنہ غیر صحابی کو بھی صحابی کیسے سمجھ لیں گے،

6۔ عن ابن عباس۔۔۔۔۔ الا و انه یجاء برجال من امتی فیوخذ بہم ذات الشمال فاقول یا رب اصیحابی فیقال انک لا تدری ما احدثوا بعدک فاقول کما قال العبد الصالح {و کنت علیہم شہیدا ما دمت فیہم فلما تو فیتنی کنت انت الرقیب علیہم} فیقال ان ہولاء لم یزالوا مرتدین علی اعقابہم منذ فارقتہم۔ (بخاری شریف، کتاب التفسیر، باب و کنت علیہم شہیدا ما دمت فیہم۔ ص ۷۹، نمبر ۴۶۲۵، مسلم شریف، کتاب الفضائل، باب اثبات حوض مینا صفاتہ، ص ۱۰۸، نمبر ۵۹۹۶/۲۳۰۴)

ترجمہ۔ حضرت ابن عباسؓ سے روایت ہے۔۔۔ قیامت میں حضورؐ کی امتی کے کچھ لوگ لائے جائیں

گے جنگی بد اعمالیاں انکو پکڑ چکی ہوں گی، حضورؐ کہیں گے میرے رب یہ میرے صحابی ہیں، تو انکو کہا جائے گا، آپ کو معلوم نہیں ہے کہ آپ کی وفات کے بعد انہوں نے کیا کام کیا ہے [یعنی یہ مرتد ہو چکے تھے]، تو حضورؐ کہتے ہیں کہ میں وہی بات کہوں جو ایک نیک بندے [حضرت عیسیٰؑ] نے کہا تھا، کہ جب تک میں انکے درمیان رہا تو میں ان کا گواہ رہا، اور جب آپ نے مجھے وفات دی تو آپ ہی انکے نگراں ہیں۔ فرشتے حضورؐ کو اطلاع دیں گے کہ جب آپؐ ان لوگوں سے جدا ہوئے تھے تو یہ لوگ مرتد ہو گئے تھے

اگر آپ حاضر ناظر ہوتے تو آپ کیوں نہ جان لیتے کہ یہ آدمی میرا صحابی نہیں رہا۔

ان 6 حدیثوں سے معلوم ہوا کہ آپ حاضر ناظر نہیں ہیں، اور نہ پوری کائنات کو آپ کے سامنے کر دی گئی ہے کہ آپ ساری چیزوں کو دیکھ لیں، ہاں آپ قبر میں اپنے جسم اطہر کے ساتھ زندہ ہیں، اور جو لوگ آپ پر سلام اور درود پیش کرتے ہیں، فرشتے اس کو آپ تک پہنچا دیتے ہیں، حدیث سے یہی ثابت ہے

اور جب تک آیت، یا پکی حدیث سے حاضر ناظر ثابت نہ ہو، یہ عقیدے کا مسئلہ ہے اس لئے خواب کی باتوں یا لوگوں کے اقوال سے اتنے بڑے معاملے کو ثابت نہیں کیا جاسکتا ہے

ان آیتوں سے شبہ ہوتا ہے کہ حضور حاضر ناظر ہیں

یہاں تین آیتیں پیش کی جا رہی ہیں، اور عبد اللہ بن عباس کی تفسیر کے اعتبار سے تینوں آیتوں میں شہادہ، کا ترجمہ یہ ہے کہ آپ ﷺ قیامت میں یہ گواہی دیں گے، کہ میں نے اپنی امت پر رسالت پہنچا دی ہے، اور دوسری امت پر بھی گواہی دیں گے کہ انکے نبیوں نے اپنی اپنی امتوں پر رسالت پہنچا دی ہے، اس لئے شہادہ کا ترجمہ گواہی دینے کا ہے، حاضر ناظر کا نہیں ہے

یہ اشکال کہ گواہی دینے کے لئے امت کی حالتوں کو دیکھنا ضروری ہے، تب ہی تو حالات کو دیکھ کر گواہی دی جاسکے گی، اس لئے حضور کو تمام حالات کی خبر ہے، یہ اشکال صحیح نہیں ہے، بلکہ قرآن نے یہ بتایا ہے کہ تمام نبیوں نے اپنی اپنی امت کو رسالت پہنچا دی ہے، اللہ کی اسی خبر پر اعتماد کر کے حضور بھی گواہی دیں گے، اور حضور کی امت بھی اسی خبر پر اعتماد کر کے گواہی دے گی۔ اس کے لئے پہلے آیت بھی گزر چکی ہے اور حدیث بھی گزر چکی ہے

کچھ حضرات نے ان آیتوں سے حاضر ناظر ثابت کی ہیں

اور دلیل یہ دی ہے کہ حالات دیکھ کر ہی گواہی دی جاتی ہے اور حضور پچھلے نبیوں کے لئے گواہی دیں گے اس لئے حضور حاضر ناظر ہو گئے

کچھ حضرات نے شہادہ کا ترجمہ حاضر کیا ہے آیت یہ ہے۔

20۔ انا ارسلنا الیکم رسولاً شہدا علیکم کما ارسلنا الی فرعون رسولاً۔ (آیت ۱۵، سورت مزمل ۷۳)۔ ترجمہ۔ جھٹلانے والو یقین جانو ہم نے تمہارے پاس تم پر گواہ بننے والا ایک رسول اسی طرح بھیجا، جیسے ہم نے فرعون کے پاس ایک رسول بھیجا تھا۔

یہاں شہاد کا ترجمہ رسالت کو پہنچا دینے کی گواہی ہے، تفسیر ابن عباس میں عبارت یہ ہے {شاہدا علیکم} بالبلاغ (بالبلاغ کی تفسیر سے پتہ چلتا ہے کہ شہاد کا ترجمہ رسالت پہنچا دینے کی گواہی ہے، کیونکہ فرعون کی طرف جو حضرت موسیٰ علیہ السلام کو بھیجا ہے وہ بھی رسالت پہنچا دینے کیلئے ہی ہیں

21- یا ایہا النبی انا ارسلناک شاہدا و مبشرا و نذیرا O، و داعیا الی اللہ باذنه و سراجا منیرا۔ (آیت ۴۵، سورت احزاب ۳۳)۔ ترجمہ۔ آئے نبی! بیشک ہم نے تمہیں ایسا بنا کر بھیجا ہے کہ تم گواہی دینے والے، خوشخبری سنانے والے اور خبردار کرنے والے ہو، اور اللہ کے حکم سے لوگوں کو اللہ کی طرف بلانے والے ہو، اور روشنی پھیلانے والے چراغ ہو۔

یہاں بھی شہاد کا ترجمہ رسالت پہنچا دینے کی گواہی کے معنی میں ہے، تفسیر ابن عباس میں اس کی تفسیر بالبلاغ سے کی ہے، {شاہدا علی امتک بالبلاغ}۔ (آیت ۴۵، الاحزاب ۳۳) علی امتک بالبلاغ کی تفسیر سے پتہ چلتا ہے کہ شہاد کا ترجمہ رسالت پہنچا دینے کی گواہی ہے، آگے کی آیت میں {داعیا الی اللہ باذنه} ہے، اللہ کی طرف بلانے والا ہے، جس سے رسالت پہنچانے کے معنی کا ثبوت ہے، حاضر ناظر کے معنی میں نہیں ہے۔

22- انا ارسلناک شاہدا و مبشرا و نذیرا۔ (آیت ۸، سورت الفتح ۲۸)

ترجمہ۔ آئے پیغمبر ہم نے تمہیں گواہی دینے والا خوشخبری دینے والا، اور خبردار کرنے والا بنا کر بھیجا ہے یہاں بھی تفسیر ابن عباس میں شہاد کی تفسیر بالبلاغ سے کی ہے، {شاہدا علی امتک بالبلاغ}۔ (آیت ۸، سورت الفتح ۲۸) علی امتک بالبلاغ کی تفسیر سے پتہ چلتا ہے کہ شہاد کا ترجمہ رسالت پہنچا دینے کی گواہی دینا ہے، حاضر ناظر کے معنی میں نہیں ہے۔

ہر امت میں سے گواہ لائے جائیں گے تو اس پوری امت کو حاضر ماننا پڑے گا

آیتیں یہ ہیں

23- و کذا لک جعلنا کم امة وسطا لتکونوا شہداء علی الناس و یکون الرسول علیکم شہیدا۔ (آیت ۱۴۳، سورت بقرہ ۲)۔ ترجمہ۔ اور اے مسلمانو! اسی طرح تو ہم نے تم کو ایک معتدل امت بنایا ہے تاکہ تم دوسرے لوگوں پر رب گواہ بنو، اور رسول تم پر گواہ بنے

24- و یوم نبعث فی کل امة شہیدا علیہم من انفسہم و جننا بک شہیدا علی ہولاء۔ (آیت ۸۹، سورت النحل ۱۶)

ترجمہ۔ اور وہ دن بھی یاد رکھو جب ہر امت میں ایک گواہ انہیں میں سے کھڑا کریں گے، اور اے پیغمبر! ہم تمہیں ان لوگوں کے خلاف گواہی دینے کے لئے لائیں گے

25- فکیف اذا جننا من کل امة بشہید و جننا بک علی ہولاء شہیدا۔ (آیت ۴۱، سورت نساء ۴) ترجمہ۔ کیا حال ہوگا جب ہم ہر امت میں سے ایک گواہ لے کر آئیں گے، اور اے پیغمبر! ہم تم کو ان لوگوں کے خلاف گواہ کے طور پر پیش کریں گے۔

26- لیکون الرسول شہیدا علیکم و تکونوا شہداء علی الناس (آیت ۸، سورت الحج ۲۲) ترجمہ۔ تاکہ یہ رسول تمہارے لئے گواہ بنیں اور تم [یہ امت] دوسرے لوگوں کے لئے گواہ بنو۔

27- یوم نبعث من کل امة شہیدا۔ (آیت ۸۴، النحل ۱۶)

ترجمہ۔ اس دن کو یاد کرو جس دن ہر امت میں سے ایک گواہ کھڑا کریں گے۔

28۔ نزعنا من کل امة شهيدا فقلنا هاتوا برهانکم۔ (آیت ۷۵، سورۃ القصص ۲۸)

ترجمہ۔ اور ہم ہر امت میں سے ایک گواہی دینے والا نکال لائیں گے، پھر کہیں گے کہ لاؤ اپنی کوئی دلیل

ان 6 آیتوں میں ہے کہ ہر امت میں سے گواہ لائیں جائیں گے تو وہ تمام امتی بھی حاضر ناظر ہو جائے گی، صرف ایک رسول حاضر ناظر نہیں رہیں گے۔۔۔ آیتوں پر غور کر لیں

اس حدیث میں گواہی دینے کی پوری تفصیل ہے

7۔ عن ابی سعید قال قال رسول اللہ ﷺ یجیء نوح و امته فیقول اللہ تعالیٰ هل بلغت فیقول نعم ای رب، فیقول لامته هل بلغکم؟ فیقولون لا ما جائنا من نبی فیقول لنوح من یشہد لک؟ فیقول محمد ﷺ و امته فتشهد انه قد بلغ، و هو قوله جل ذکرہ {و کذالک جعلناکم امة وسطا لتکونوا شهداء علی الناس و یكون الرسول علیکم شہیدا۔ (آیت ۱۴۳، سورۃ بقرہ ۲)}۔ (بخاری شریف، باب قول اللہ عز وجل، ولقد ارسلنا نوحا الی قومہ۔ آیت ۲۵، سورۃ ہود {ص ۵۵۵، نمبر ۳۳۳۹})

ترجمہ۔ حضورؐ نے فرمایا کہ قیامت میں نوحؑ اور انکی امت لائی جائے گی، اللہ پوچھیں گے کیا تم نے اپنی امت کو رسالت پہنچا دی ہے، حضرت نوحؑ فرمائیں گے، ہاں! اللہ امت سے پوچھیں گے، کیا تم کو رسالت پہنچا دیا، تو وہ کہیں گے کہ ہمارے پاس تو کوئی نبی ہیں نہیں آئے، تو اللہ نوحؑ سے کہیں گے کہ تمہارا گواہ کون ہے؟ تو نوحؑ کہیں گے کہ محمدؐ اور انکی امت، تو محمدؐ گواہی دیں گے کہ ہاں حضرت نوحؑ نے پیغام پہنچا دیا تھا، اللہ کے اس قول میں اسی واقعے کا ذکر ہے {اسی طرح تم کو وسط امت بنایا تاکہ تم لوگوں پر گواہ بنو، اور رسول [محمدؐ] تم پر گواہ بنیں گے۔

اگر شہید کے لفظ سے حضور کو حاضر ناظر مان لیا جائے تو پھر اس امت کو بھی حاضر ناظر ماننا پڑے گا کیونکہ اس کے بارے میں بھی آیت میں ہے {لتكونون شهداء على الناس}، کہ تم لوگوں پر شہید ہوں گے، اور دوسری امتوں کو بھی حاضر ناظر ماننا ہوگا، کیونکہ ان کے بارے میں بھی آیا کہ، {جننا من كل امة بشہید}، کہ ہر امت میں سے بھی ایک ایک شہید لاؤں گا

اصل بات یہ ہے کہ اللہ نے قرآن میں یہ کہہ دیا ہے کہ پچھلے نبیوں نے اپنی اپنی امتوں کو اللہ کا پیغام پہنچا دیا ہے، قرآن کی اس بات پر یقین کرتے ہوئے امت محمدیہ بھی گواہی دے گی کہ تمام نبیوں نے اپنا اپنا پیغام پہنچا دیا ہے، اور خود بھی گواہی دیں گے کہ سارے نبیوں نے اللہ کا پیغام پہنچا دیا ہے اس آیت میں ہے کہ ہر قوم میں اللہ نے رسول بھیجا تھا۔

29- ولقد بعشنا في كل امة رسولا ان اعبدوا الله (آیت ۳۶، النحل ۱۶)۔ ترجمہ۔ اور واقعہ یہ ہے کہ ہم نے ہر امت میں کوئی نہ کوئی رسول اس ہدایت کے ساتھ بھیجا ہے کہ تم اللہ کی عبادت کرو۔

30- تالله لقد ارسلنا الی امم من قبلک فرین لهم الشیطان اعمالهم۔ (آیت ۶۳، النحل ۱۶) ترجمہ۔ اللہ کی قسم کی تم سے پہلے جو امتیں گزری ہیں ہم نے ان کے پاس رسول بھیجے تھے تو شیطان نے ان کے اعمال کو خوب بنا سنوار کر ان کے سامنے پیش کیا۔

ان دونوں آیتوں سے پتہ چلتا ہے کہ ہر امت کے پاس اللہ نے رسول بھیجا تھا ان دونوں آیتوں سے پتہ چلا کہ تمام رسولوں نے اپنی رسالت پورے طور پر پہنچا دے ہیں۔

31- وما علی الرسول الا البلاغ المبین (آیت ۵۴، النور ۲۴)

ترجمہ۔ اور رسول کا فرض اس سے زیادہ نہیں ہے کہ وہ صاف صاف بات پہنچا دیں

32- وما علی الرسول الا البلاغ المبین (آیت ۱۸، العنکبوت ۲۹)

ترجمہ۔ اور رسول کا فرض اس سے زیادہ نہیں ہے کہ وہ صاف صاف بات پہنچا دیں
اسی خبر پر اعتماد کرتے ہوئے حضور ﷺ اور انکی امت قیامت میں گواہی دیں گے کہ تمام نبیوں نے
اپنی اپنی رسالت پہنچا دئے ہیں، یہ امت اور حضور حاضر ناظر نہیں تھے
اس کے لئے آیت یہ ہے

33۔ قل ای شیء اکبر شهادة قل الله شهيد بينی و بینکم۔۔ (آیت ۱۹، سورت الانعام ۶)
ترجمہ۔ اللہ سے بڑھ کر کون سی چیز گواہی دینے والی ہوگی، آپ کہہ دیجئے کہ اللہ میرے اور تمہارے
درمیان گواہ ہے۔

شہد کے تین معانی ہیں

اس لئے سیاق و سباق دیکھ کر آیت کا ترجمہ کرنا ہوگا۔ تاکہ دوسری آیتوں سے اس کا معنی ٹکرا نہ جائے
[۱] گواہی دینا۔

[۲] موجود ہونا اور دیکھنا

[۳] گواہوں کا ترکہ کرنا، اور یہ کہنا کہ ان گواہوں نے سچ کہا ہے۔

[۱] شہد کا معنی گواہی دینا اس آیت میں ہے

34۔ و شهد شاهد من اهلها (آیت ۲۶، یوسف ۱۲)

ترجمہ۔ حضرت زلیخا کے اہل میں سے ایک بچے نے گواہی دی۔

اس آیت میں شہد کا ترجمہ صرف گواہ دینا ہے، کیونکہ بچے نے حضرت یوسفؑ کو زلیخا کے کمرے
میں نہیں دیکھا تھا، اس لئے اس آیت میں شہد کا ترجمہ گواہ دینا ہے

[۲] شہد کا ترجمہ موجود ہونا، اس آیت میں ہے

35۔ و ما كنت بجانب الغربي اذ قضينا الى موسى الامر و ما كنت من الشاهدين۔ (آیت ۴۴، سورت قصص ۲۸)

ترجمہ۔ آئے پیغمبر آپ اس وقت کوہ طور کی مغربی جانب حاضر نہیں تھے جب ہم نے موسیٰ کو احکام سپرد کئے تھے، اور آپ ان لوگوں میں سے نہیں تھے جو اس کو دیکھ رہے تھے۔
اس آیت میں شہد کا ترجمہ ہے آپ وہاں حاضر نہیں تھے

[۳] گواہوں کا تزکیہ کرنا

تزکیہ کا مطلب یہ ہے کہ یہ تصدیق کرے کہ گواہ نے جو گواہی دی ہے وہ سچ اور صحیح ہے

36۔ فکیف اذا جئنا من کل امة بشہید و جئنا بک علی ہولاء شہیدا۔ (آیت ۴۱، سورت نساء ۴)

ترجمہ۔ کیا حال ہوگا جب ہم ہر امت میں سے ایک گواہ لے کر آئیں گے، اور آئے پیغمبر ہم تم کو ان لوگوں کے خلاف گواہ کے طور پر پیش کریں گے۔

تفسیر ابن عباس میں اس آیت میں شہید کا ترجمہ تزکیہ کیا ہے و جئنا بک علی ہولاء شہیدا {و یقال لامتنک شہیداً من کیا معدلاً، مصداقاً لہم}، یعنی امت نے جو گواہی دی ہے حضور اس کا تزکیہ کریں گے، کہ میری امت نے جو گواہی دی ہے، وہ ٹھیک ہے، سچ ہے

جب شہد کا تین معانی ہیں تو سیاق و سباق دیکھ کر ہی شہد کا ترجمہ کرنا ہوگا، تاکہ اس کا معنی دوسری آیتوں سے ٹکرا نہ جائے۔

ان احادیث سے حاضرناظر ہونے کا شبہ ہوتا ہے

8۔ عن ثوبان قال قال رسول الله ﷺ ان الله زوى لى الارض فرأئت مشارقها ومغاربها وان امتى سيبليغ ملكها ما زوى لى منها۔ (مسلم شریف، کتاب الفتن، باب ہلاک ہذہ الامۃ بعضهم بعض، ص ۱۲۵۰، نمبر ۲۸۸۹/۷۲۷۸)

ترجمہ۔ حضورؐ نے فرمایا کہ اللہ نے زمین میرے لئے سکیڑ دی، جس سے میں زمین کی مشرق اور مغرب کو دیکھ لیا، اور جہاں تک زمین سکیڑی میری امت وہاں تک پہنچ جائے گی۔

یہ ایک معجزہ کا ذکر ہے کہ آپ کے سامنے مشرق اور مغرب کی زمین کردی، اور آپ نے اس کو دیکھ لیا، اس میں زوی، ماضی کا صیغہ ہے، جس کا مطلب ہے کہ ایک مرتبہ ایسا کیا گیا، ورنہ اگر آپ ہمیشہ ہر جگہ حاضرناظر ہیں تو آپ کے سامنے زمین کو کرنے کا مطلب کیا ہے، وہ تو ہر وقت آپ کے سامنے ہے ہی، اس لئے اس حدیث سے حاضرناظر ثابت نہیں ہوتا۔ یہ آپ کی زندگی میں ایک معجزہ ہے جس کا اس حدیث میں ذکر ہے،

دوسری بات یہ ہے کہ اس حدیث میں صرف زمین آپ کے سامنے کی گئی ہے پوری کائنات نہیں ہے آپ خود بھی غور کر لیں۔

اس حدیث سے بھی حضورؐ کے حاضرناظر ہونے کا شبہ ہوتا ہے

9۔ عن عبد الله بن عمرو [بن العاص] قال الدنيا سجن المومن و جنة الکافر، فاذا مات المومن یخلى به یسر ح حیث شاء۔ و الله اعلم۔ (مصنف ابن ابی شیبہ، باب کلام عبد الله بن عمر، ج ۷، ص ۵۷، نمبر ۲۲۷۳/۳۲)

ترجمہ۔ عبداللہ بن عمر بن العاص نے فرمایا: دنیا مومن کی قید ہے اور کافر کی جنت ہے، پس جب مومن مرجاتا ہے تو وہ دنیا سے چھوٹ جاتا ہے، اور جہاں چاہتا ہے گھومتا رہتا ہے اس صحابی کے قول میں یسرح حیث شاء، کہ جہاں چاہتا ہے گھومتا رہتا ہے سے بعض حضرات نے استدلال کیا ہے مومن کی روحیں دنیا میں جہاں چاہتی ہیں گھومتی رہتی ہیں، اور اسی پر قیاس کر کے حضور بھی ہر جگہ حاضر ناظر ہیں

لیکن اس میں تین خامیاں ہیں [۱] یہ حدیث نہیں ہے یہ صحابی کا اپنا قول ہے، جس سے عقیدہ ثابت نہیں کیا جاسکتا ہے۔ [۲] دوسری بات ہے کہ جب دنیا قید ہے اور موت کی وجہ سے وہاں سے نکل گئی تو دوبارہ دنیا جیسی قید میں مومن کی روح کیوں آئے گی۔ [۳] اور تیسری بات یہ ہے کہ دنیا میں نہیں بلکہ جنت میں جہاں چاہتی ہے گھومتی رہتی ہے، کیونکہ دوسری حدیث میں شہیدوں کے بارے میں ہے کہ انکی روح جنت میں جہاں چاہتی ہے گھومتی رہتی ہے، دنیا میں نہیں گھومتی۔

10۔ حدیث یہ ہے۔ عن ابی ہریرۃ قال قال رسول اللہ ﷺ رأیت جعفر ابیطیر فی الجنة مع الملائکۃ۔ (ترمذی شریف، کتاب المناقب، باب مناقب جعفر بن طالب، ص ۸۵۵، نمبر ۲۷۳۷) ترجمہ۔ حضورؐ نے فرمایا کہ میں نے حضرت جعفرؓ کو دیکھا کہ وہ جنت میں فرشتوں کے ساتھ اڑ رہے ہیں اس حدیث میں ہے کہ حضرت جعفرؓ جنت میں جہاں چاہتے ہیں پھرتے ہیں۔ اس لئے عبداللہ بن عمر کے قول کا مطلب بھی یہی ہوگا کہ مومن موت کے بعد جنت میں پھرتے ہیں، دنیا میں پھرنا ثابت نہیں ہوگا

اس حدیث میں بھی اس کی تصریح ہے کہ شہداء کی روحیں جنت میں جدھر چاہتی ہے گھومتی ہیں، دنیا میں نہیں

11۔ عن مسروق قال سألنا عبد الله هو ابن مسعود عن هذه الآية {ولا تحسبن الذين قتلوا في سبيل الله امواتا بل احياء عند ربهم يرزقون} (آیت ۱۶۹، آل عمران ۳) قال اما ان اقدسألنا عن ذلك فقال ارواحهم في جوف طير خضر لها قناديل معلقة بالعرش تسرح من الجنة حيث شئت ثم تأوى الى تلك القناديل۔ (مسلم شریف، کتاب الامارة، باب بيان ان ارواح الشهداء في الجنة وأنهم احياء عند ربهم يرزقون، ص ۸۴۵، نمبر ۱۸۸۷/۳۸۸۵)

ترجمہ۔ حضرت مسروقؒ فرماتے ہیں کہ میں نے عبد اللہ بن مسعود سے اس آیت {ولا تحسبن الذين قتلوا في سبيل الله امواتا بل احياء عند ربهم يرزقون} کے بارے میں پوچھا، فرمایا کہ میں اس آیت کے بارے میں حضورؐ سے پوچھ چکا ہوں، فرمایا کہ شہیدوں کی روح سبز پرندے کے پیٹ میں ہوتی ہے، اور قندیلیں عرش کے ساتھ لٹکی ہوتی ہیں، وہ روح جہاں چاہتی ہے چلی جاتی ہے، پھر اس قندیل میں آکر ٹھہر جاتی ہے

اس حدیث میں بھی ہے کہ جنت میں جدھر چاہتے ہیں چلے جاتے ہیں، دنیا میں ادھر ادھر پھرنے کا ثبوت نہیں ہوگا، یہ عقیدہ ہندوؤں کا ہے کہ مرنے کے بعد میت کی روہیں دنیا میں بھٹکتی رہتی ہیں۔

اس عقیدے کے بارے میں 36 آیتیں اور 11 حدیثیں ہیں، آپ ہر ایک کی تفصیل دیکھیں
آپ ان آیتوں اور حدیثوں میں خود غور کر لیں

ہندوؤں کا عقیدہ یہ ہے کہ دیوی اور دیوتا ہر جگہ حاضر ہیں اور ہر چیز کو دیکھتے ہیں

ہندوؤں کا عقیدہ یہ ہے کہ انکے رشی منی، یعنی انکے پرانے بزرگ، اور دیوی، دیوتا ہر جگہ حاضر ناظر ہیں، یہاں تک کہ بتوں کے اندر بھی وہ حاضر ہیں، اور اپنے پوجا کرنے والے کی ہر بات کو سن رہے ہیں، اور انکو دیکھ بھی رہے ہیں، اور اس کی مدد بھی کرتے ہیں، اسی لئے تو وہ ان کی بت بنا کر پوجا کرتے ہیں اور ان سے مدد مانگتے ہیں، ورنہ تو وہ یہ بھی جانتے ہیں کہ یہ مٹی کی بنی بت ہے، اس میں کوئی جان نہیں ہے، لیکن اس کا عقیدہ یہ ہے کہ اسکے رشی منی اس میں حاضر و ناظر ہیں اس لئے وہ بتوں کے سامنے سجدہ کرتے ہیں انکو پوجتے، اور ان سے، اپنی منتیں مانگتے ہیں۔

اس لئے اللہ نے 5 آیتوں میں یہ واضح کر دیا کہ آپ فلاں فلاں مقام پر نہیں تھے، تاکہ لوگ حضور کو حاضر ناظر سمجھ کر ان سے منتیں نہ مانگنے لگیں، اور ان کے سامنے اپنی مرادیں نہ پیش کرنے لگیں۔